

EPIGRAMMI

V. Imħallfin u Qassisin

93. L-IMHALLEF U L-KENNIES

L-Imħallef u l-Kennies kienu kuġini;
nafuh mhux għax l-Imħallef qal man-nies,
imma għax f'kull triq li jiknes u f'kull pjazza
sejjer dejjem jiftaħar il-kennies.

94. L-IMHALLEF

Għamel bastun ma' dahru u sar dritt xemgħa,
lamtu xorob barmil, sar illamtat;
u mit-tribuna ra lin-nies ċkejkna,
għal kollox nesa li kien avukat.

95. L-IMHALLEF TA' BASUTOLAND

Meta halla t-tribuna kulhadd fahħru
u stqarru raġel għaref, raġel sewwa;
fil-għażla tal-periti, miskin, dejjem
ħaseb għad-dar u għamel nies ta' ġewwa.

96. L-IMHALLEF AHRAX

Kulhadd hati quddiemu, kulhadd jonqos,
m'għandu mogħdrija għal ħadd inkella ħlewwa;
'mma meta jonqos huwa trodd is-slaleb
kemm jaf iġiblek skużi qrib is-sewwa.

97. QABEL IL-KAWŻA

Meta jkolli xi kawża kbira kbira
t'eluf ta' liri, jiena nagħmel talba:
li jekk tinsab miġġielda mart l-Imħallef,
għal dik inhar Alla jmissilha qalbha.

98. WARA L-KAWŻA

Il-kawża nqatgħet, bil-bastun iħabbat
telaq l-Imħallef kburi lejn id-dar;
warajh mar ir-rebbieħ ifaħħar għerfu,
u dak li tilef jgħajjat kemm hu ħmar.

99. DUN SIDOR

Kos Dun Sidor ta' żmien tal-Bdiewa l-Fidwa *
kien jagħzel sewwa l-ħżiena mit-tajbin:
kull min kien jgħin lill-Knisja raġel sewwa,
u min ma jagħti xejn raġel ħazin.

** Il-kittieb qed jalludi għall-karattru ta' Dun Sidor f' "Il-Fidwa tal-Bdiewa" ta' A. Cremona.*

100. DUN SPIR

Bir-riga tal-kuxjenza Dun Spir sewwa
mar kejjel lil kull min talbu jkejjillu;
'mma meta kien ikejjel lilu n-nifsu
kien iġebbidha f'it sa fejn jaqbillu.

101. DUN ĠUŻEPP

Kull meta jara mara għajnejh jagħlaq,
dejjem jipprietka s-safa lill-oħrajn;
'mma meta jara lira tleqq quddiemu
jiftaħ elf id u but, jiftaħ elf għajn.

102. DUN PAWL

Dun Pawl kien xħiħ iżzejjed; f' għomru kollu
xelin ma nefaqq qatt, lanqas għad-duwa;
'mma meta kien jipprietka kontra x-xaħħa
kien jgħaxxaq qalb kulhadd, u tghid: dan huwa?

103. DUN ANĠ

Kien jemmen f'żewġ allat, Wieħed tas-sema,
u l-iehor fl-art... Isqof qalil u xiħ;
u nibża' wisq li aktar minn Dak tas-sema
kien jibża' minn tal-art u jtih il-ġieħ.

104. DUN PIET *

Maltemp tal-biża' ... xita niezla... l-baħar
joghla mal-bastiment bħal preċipizju;
Dun Piet miskin ħa jheffef it-tagħbija
tal-bastiment mal-mewġ rema l-uffizzju.

** L-idea ta' dan l-epigramm hija meħuda minn Pirandello*